

દાખલ તારીખ :- ૦૬/૦૨/૨૦૨૬  
રજીસ્ટર્ડ તારીખ :- ૦૬/૦૨/૨૦૨૬  
ફેસલ તારીખ :- ૩૦/૦૩/૨૦૨૬  
સમયગાળો :- ૦૦--૦૧--૨૭  
વર્ષ માસ દિવસ  
આંક :- ૦૬

**અધિક સત્ર ન્યાયધીશની અદાલત, મુકામ - રાધનપુર, જિલ્લો - પાટણ**  
**ક્રિમીનલ રીવીઝન અરજી નં. ૦૮/૨૦૨૬**

અરજદાર :- શ્રી સરકાર

વિરુદ્ધ

સામાવાળા :- (૧) જીવણભાઈ ગોવિંદભાઈ ભરવાડ,  
ઉ.વ.૬૫, રહે ઝરીયા, તા. જી બોટાદ,  
(૨) ગોવિંદભાઈ કાળાભાઈ શાહુલભાઈ ભરવાડ,  
ઉ.વ.૬૬, રહે પાંચપડા, તા. જી બોટાદ,

બાબત :- ક્રિ.પ્રો.કોડની કલમ-૩૯૭(૨) મુજબ રીવીઝન અરજી

અરજદાર તરફે વિ.એ.પી.પી.શ્રી જે.જે.બારોટ  
સામાવાળા નં.૧ તરફે વિ.વ.શ્રી એમ.એ.ઘાંચી  
સામાવાળા નં.૨ તરફે વિ.વ.શ્રી જે.આર.પ્રજાપતિ

**--:: ઠરાવ ::--**

(૧) આ કામના અરજદાર નાઓએ નામ.એડી.ચીફ.જયુડી.મેજી.કોર્ટ, રાધનપુર સમક્ષ સામાવાળાઓઓ (મૂળ આરોપીઓ) ને તા.૦૫/૧૨/૨૦૨૦ ના કલાક-૨૧:૦૦ વાગ્યે રાધનપુર પો.સ્ટે.ગુ.ર.નં.૧૧૨૧૭૦૨૭૨૫૧૨૦૫/૨૦૨૫, બી.એન.એસ.ની કલમ-૩૫૧(૩), ૩૧૮(૪), ૩૧૬(૨), ૩૦૮(૫), ૩૦૮(૭), ૬૧(૨)(અ), ૮૩ મુજબના ગુનાના કામે અટક કરી તા.૦૬/૧૨/૨૦૨૫ ના રોજ નામ.એડી.ચીફ જયુડી.મેજી.કોર્ટ, રાધનપુર સમક્ષ રજુ કરતાં તેઓની પોલીસ કસ્ટડી દિન-૧૦ ની લેવા માટે અરજી કરતાં તે મંજૂર કરવામાં આવેલ અને તા.૮/૧૨/૨૦૨૫ ના સવારના કલાક-૧૧:૦૦ વાગ્યા સુધી પોલીસ કસ્ટડી સોંપવાનો હુકમ કરવામાં આવેલ અને ત્યારબાદ તા.૮/૧૨/૨૦૨૫ ના રોજ તપાસ કરનાર અધિકારી ધ્વારા દિન-૪ ની વધુ પોલીસ કસ્ટડીની માંગણી કરવામાં આવેલ અને આ તા.૮/૧૨/૨૦૨૫ વાળી ફર્દર

રીમાન્ડની અરજી મે.એડી.ચીફ જયુડી.મેજી.કોર્ટ, રાધનપુર નાઓએ નામંજુર કરતાં તે હુકમથી નારાજ થઇ ભારતીય નાગરીક સુરક્ષા સંહિતાની કલમ-૪૩૮ મુજબ રીવીઝન હાલની રીવીઝન અરજી દાખલ કરેલ છે.

(૨) અરજદાર શ્રી સરકાર તરફ વિ.એ.પી.પી.શ્રી જે.જે.બારોટ નાઓએ દલીલ કરેલ છે કે, સામાવાળાઓ (મૂળ આરોપીઓ) ગુનામાં સક્રિય ભાગ ભજવેલ છે. વિ.એ.પી.પી.શ્રી નાઓએ તેઓની રીવીઝન અરજીમાં જે કારણો જણાવેલ છે તે કારણોનુ મૌખિક દલીલમાં જણાવેલ છે તેથી પુનરાવર્તન ટાળવા ખાતર તે કારણોનો અત્રે ઉલ્લેખ કરવામાં આવતો નથી. આ કારણો ધ્યાને લઇ વિ.એ.પી.પી.શ્રી નાઓએ હાલની રીવીઝન અરજી મંજુર કરવા અરજ કરેલ છે.

(૩) વધુમાં સામાવાળાઓઓના વિ.વકીલશ્રી નાઓએ રજૂઆત કરેલ છે કે, સામાવાળાઓ (મૂળ આરોપીઓ) નુ 'silent' રહેવાનો તે મૂળભુત અધિકાર છે અને સામાવાળાઓ (મૂળ આરોપીઓ) એ પુછપરછમાં તમામ માહિતીઓ તપાસ કરનાર અધિકારીને આપી દીધેલ છે. વધુમાં દલીલ કરેલ છે કે, રીકવરી અને ડિસ્કવરી માટે પોલીસ કસ્ટડી આપી શકાય નહીં તથા રીમાન્ડ અરજીમાં જણાવેલ કારણો અને વિ.એ.પી.પી.શ્રીએ દલીલમાં જણાવેલ કારણો તે સામાવાળાઓ (મૂળ આરોપીઓ) ની હાજરી વગર પણ તપાસ થઇ શકે છે. આથી રીવીઝન અરજી નામંજુર કરવા અરજ કરેલ છે.

(૪) આ કામે વિ.એ.પી.પી.શ્રી તથા સામાવાળાઓ ના વિ.વ.શ્રી ઓની દલીલો સાંભળી તથા મે.એડી.ચીફ જયુડી. મેજી. કોર્ટ, રાધનપુર નાઓએ કરેલ હુકમ વંચાણે લેતાં રીવીઝનના નિર્ણય માટે નીચે મુજબના મુદ્દાઓ ઉપસ્થિત થાય છે.

(૧) શું તપાસ કરનાર અધિકારીની બી.એન.એસ.એસ.ની કલમ-૧૮૭ ની રાધનપુર પો.સ્ટે.ગુ.ર.નં.૧૧૨૧૭૦૨૭૨૫૧૨ ૦૫/૨૦૨૫ ના દાખલ થયેલ ગુનામાં આરોપીઓ ની વધુ પોલીસ કસ્ટડી (ફર્ધર રીમાન્ડ) ની અરજી મે.એડી.ચીફ જયુડી.મેજી.કોર્ટ, રાધનપુર ધ્વારા નામંજુર કરેલ તે હુકમ પક્ષપાતભર્યો, કાયદાની જોગવાઈઓથી વિરુદ્ધનો ને ભુલ ભરેલો અથવા કોઈ પણ રીતે હસ્તક્ષેપ કરવાનો પાત્ર છે?

(૨) શું હુકમ ?

(૫) ઉપરોક્ત મુદ્દાઓના મારા ન્યાયીક નિર્ણયો નીચે મુજબ છે.

(૧) નકારમાં.

(૨) આખરી હુકમ મુજબ.

(૬) ઉપરોક્ત મુદ્દાઓ અંગેના મારા ન્યાયીક નિર્ણયો અંગેના કારણો નીચે મુજબ છે.

**::: કારણો :::**

(૭) રાધનપુર પો. સ્ટે. ગુ. ર. નં. ૧૧૨૧૭૦૨૭૨૫૧૨૦૫/૨૦૨૫, બી.એન.એસ.ની કલમ-૩૫૧(૩), ૩૧૮(૪), ૩૧૬(૨), ૩૦૮(૫), ૩૦૮(૭), ૬૧(૨)(અ), ૮૩ મુજબની ફરીયાદ દાખલ થતાં સામાવાળાઓ (મૂળ આરોપીઓ) ને તા.૬/૧૨/૨૦૨૫ ના રોજ અટક કરી તા.૭/૧૨/૨૦૨૫ ના રોજ નામ.કોર્ટ સમક્ષ રજુ કરવામાં આવેલ. આ ગુનાની ફરીયાદની વિગત એવી છે કે, તા.૨૪/૦૪/૨૦૨૫ના રોજ સવારના કલાક-૮/૦૦ વાગે ફરીયાદીને તથા તેઓના મોટાભાઈ લાલાભાઈ તથા તેઓની ભાભી દલીબેન લાલાભાઈ ભરવાડ તથા તેઓના મમ્મી જવીબેન ભગવાનભાઈ ભરવાડ જેબધાને લાલાભાઈ જીવાભાઈ ભરવાડ નાઓ ગુનાહિત ષડયંત્રના ભાગરૂપે રાધનપુર થી ઝરીયા, તા. બોટાદ મુકામે છોકરી જોવા લઇ ગયેલા જ્યાં ભરવાડ સમાજના મોટી ઉંમરના બે કાકા તથા એક ડોશીમાં હતા જે પૈકી એક જીવણભાઈ ગોવિંદભાઈ ભરવાડ રહે-ઝરીયા, તા.જી-બોટાદ તથા ગોવિંદભાઈ કાળાભાઈ ભરવાડ રહે-બોટાદ પાંચપડા પાળીયાદ રોડ, તા જી-બોટાદ વાળા તથા મનુભાઈ ભરવાડ ઉવ આશરે ઉવ.૪૫ રહે- કુબા તા-ઘોળકા, હાલ રહે-વડોદરા વાળા તરીકેની ઓળખ આપેલી અને તે ઘરે આશરે પચીસેક વર્ષની એક છોકરી બતાવેલી જેનું નામ હિરલ હોવાનું જણાવેલ. જે વખતે હાજર જીવણભાઈ ભરવાડે હિરલબેન પોતાની દિકરી હોવાનું જણાવેલ હતું. તેઓએ છોકરીનું આધારકાર્ડ માંગેલ પરંતુ આરોપીઓએ આપેલું નહી અને તેઓ ભરવાડ સમાજના હોઇ વિશ્વાસમાં આવી તેઓના મિત્ર લાલાભાઈ જીવાભાઈ ભરવાડ રહે-રાકુવાળાના કહેવાથી તે દિવસે તેઓના લાલાભાઈએ રૂ.૧,૦૦,૦૦૦/- રોકડા ગોવિંદભાઈ ભરવાડના હાથમાં જીવણભાઈ ભરવાડને આપવા સારૂ બધાની હાજરીમાં આપી સગાઇનું નક્કી કરેલ હતું. બાકીના રૂ-૯,૦૦,૦૦૦/- (નવ લાખ) થોડા દિવસોમાં આપી જવાનું જીવણભાઈ ભરવાડે કહેલ હતું અને બધી જ રકમ આવી જાય પછી લગ્નનું મુહૂર્ત કઢાવીને જાન લઈને આવવાનું કહેલ

હતું. જેથી ત્યાંથી તેઓ બંધા સગાઇ નક્કી કરીને પરત રાધનપુર આવતાં રહેલ હતા. ત્યારબાદ તા.૨૭/૦૪/૨૦૨૫ના રોજ લાલાભાઈ જીવાભાઈ ભરવાડ રહે- રાકુવાળાએ તેઓના ભાઈ લાલાભાઈને ફોન કરીને બાકીની રકમ આપી દેવા વારંવાર દબાણ કરતાં હોય, જેથી તેઓએ કંઈ વિચાર કર્યા વિના તેઓના સગાસંબંધીઓ પાસેથી ઉછીના લઈને તથા ઘરના દાગીના વેચીને રૂ.૮,૦૦,૦૦૦/- ની સગવડ કરેલ હતી. જે રકમ લઈને ભરવાડ લાલાભાઈ જીવાભાઈ રહે-રાકુ, તા-સમી વાળાએ દશાડા આવવાનું કહેલ, જેથી તેઓના ભાઈ લાલાભાઈ દશાડા, જી-સુરેન્દ્રનગર મુકામે ગયેલ હતો. ત્યાં મનુભાઈ ભરવાડ તથા લાલાભાઈ જીવાભાઈ ભરવાડ બન્ને જણાઓ ફરીયાદીના ભાઈ લાલાને મળેલ હતા અને લાલાભાઈએ આરોપીઓને રોકડા રૂ.૮,૦૦,૦૦૦/- આપેલ અને તેઓ બન્ને ઇકો લઈને નિકળી ગયેલ હતા. ફરીયાદીનો ભાઈ લાલો રાધનપુર પરત આવતો રહેલ અને સંગાઈના સોદાના રૂ.૧,૦૦,૦૦૦/- (એક લાખ) આપવાના બાકી રહેલ હતા. ત્યારબાદ તા.૦૧/૦૫/૨૦૨૫ના રોજ લાલાભાઈ જીવાભાઈના કહેવા મુજબ ફરીયાદીની જાન લઈને ફરીયાદીના ભાઈઓ લાલાભાઈ તથા ગેલાભાઈ તથા માદેવભાઈ તથા ભરવાડ સમાજના હમાભાઈ ભારાભાઈ ભરવાડ જે બધા ભાડાની ઇનોવા લઈને દસાડા ગયેલા જ્યાં તેઓને લાલાભાઈ જીવાભાઈ ભરવાડ મળેલા અને તેઓ સુરેન્દ્રનગરથી આગળ ચોટીલા નજીક હાઇવે રોડ ઉપર લઈ ગયેલા અને લાલાભાઈ મોબાઈલથી કોઈકનો સંપર્ક કરતા હોય જેથી જીવણભાઈ ભગત તથા ગોવિંદભાઈ તથા મનુભાઈ તથા તેમની સાથે એક ડોશીમાં જેઓ એક ઇકો ગાડીમાં અમે લગ્ન કરવા સારૂ જોયેલ તે છોકરીને લઈને રસ્તામાં મળેલા અને તે છોકરી અમને રસ્તામાં જ સોંપેલી અને લાલાભાઈ જીવાભાઈ ભરવાડે તથા તેની સાથેના માણસોએ કહેલ કે, લગ્નની વિધી તમારી રીતે ઘરે જઈને કરી દેજો જેથી તેઓ છોકરી લઈને તેઓના ઘરે આવેલા હતા. આ હિરલ નામની છોકરી ફરીયાદીના ઘરે દોઢેક માસ જેટલો સમય રહેલી જેની ઓળખના પુરાવા સારૂ આધારકાર્ડ માંગેલ પરંતુ પછી લાવી આપીશ તેવો વિશ્વાસ આપતી અને તેની ઓળખ છુપાવતી હતી. ફરીયાદીની પત્નિ હિરલ તેઓના ઘરે વિશેક દિવસ રોકાયેલ અને પરિવાર સાથે રહેતી હતી પણ તે કોઈ ગુનાહિત કાવતરામાં હોઈ તે રીતે તેના પરિવાર કે તેના વિશે કોઈ જ માહિતી આપતી ન હતી તે વિશેક દિવસ રોકાયા બાદ ફરીયાદી પાસે ફોનની માંગણી કરેલ જેથી તેને VIVO 1300 રૂ.૨૫,૦૦૦/- ની રકમનો નવો મોબાઈલ લઈ આપેલ હતો, જેમાં Mo.૬૩૫૩૭૮૪૬૪૬ નું જીઓ કંપનીનું ફરીયાદીના નામનું સીમકાર્ડ લઈ આપેલ હતું જેમાં વોટ્સેપથી કોઈને ફોન કરતી હતી અને ફરીયાદી જોઈ જાય તો તે મોબાઈલમાંથી ડીલેટ મારી દેતી હતી અને

કોઈ વાત કરતી ન હતી. ત્યારથી ફરીયાદીને તેના ઉપર શંકા જતી હતી પરંતુ ફરીયાદીનો ઘરસંસાર ચાલે જેથી ફરીયાદી ચલાવે રાખતા હતા. એક દિવસ તેઓની પત્ની હિરલ તેના માતા-પિતાને મળવા જવાનું કરી બસમાં તેના માતા-પિતાને મળવા ગયેલ હતી ત્યાર પછી તે પરત આવેલ નહી. પરંતુ તા.૧૦/૦૫/૨૦૨૫ ના રોજ સવારના ભરવાડ ગોવિંદભાઈ કાળાભાઈ તથા ભરવાડ જીવણભાઈ ગોવિંદભાઈ બન્ને તેઓના ઘરે રાધનપુર મુકામે સવારના અગિયારેક વાગે આવેલ હતા અને વાત કરેલ કે, તમારા સગાઈના સોદા પેટેના રૂ.૧,૦૦,૦૦૦/- બાકી છે જેથી હિરલ અંહી આપવાની ના પાડે છે અને તે તને અને તારા ભાઈ લાલાને બળાત્કારના કેસમાં ફસાવી દેવાની વાત કરે છે. તમારે શું કરવું છે. જેથી અમે ગંભીર ગયેલ અને ભરવાડ જીવણભાઈને રૂ.૧,૦૦,૦૦૦/- તે દિવસે રોકડા આપેલ તેઓ બન્ને જણાઓ રૂપિયા લઈને ફરીયાદીના ઘરેથી જતા રહેલ હતા. દશેક દિવસે પછી હિરલ ફરીયાદીના ઘરે પાછી આવતી રહેલ હતી, પાછી આવ્યા બાદ તે દશેક દિવસ રોકાયેલ અને પાછી તેના માસી મરણ ગયેલ છે તેમ કહી જતી રહેલ હતી તે દિવસે ફરીયાદીના ઘરમાં જોયેલ તો તેના માટે બનાવેલ દાગીના ઘરમાંથી ૨૦૦ ગ્રામનું ચાંદીનું મંગળસુત્ર કિંમત રૂ.૩૦,૦૦૦/- તથા ૨૫૦ ગ્રામની પગમાં પહેરવાની ચાંદીની ઝાંઝરી કિંમત રૂ.૩૦,૦૦૦/- તથા અડધા તોલાની સોનાની બુટ્ટી કિંમત રૂ.૪૦,૦૦૦/- ની તથા કાનમાં પહેરવાની સોનાની નખલી રૂ.૨૫૦૦૦/- ની લઈ ગયેલ હતી પરંતુ તે પાછી આવશે જેથી અમે કોઈને વાત કરેલ નહી. ત્યારબાદ ઘણા સમય સુધી કહેવાતી પત્ની ફિરલ પરત આવેલી નહી જેથી ફરીયાદીએ લાલાભાઈ જીવાભાઈ ભરવાડને તથા જીવણ ભગતને તથા ગોવિંદભાઈને હિરલ બાબતે અવારનવાર પુછપરછ કરેલ પરંતુ તેઓ અલગ-અલગ બહાના બતાવતા અને થોડા સમય પછી હિરલને મૂકવા આવશ તેમ કહીને આશ્વાસન આપતા ત્યારબાદ તેઓને આરોપીઓઓ ઉપર શંકા જતા તેમના ઘરે ગયેલા પરંતુ તેઓની સાથે લંગ્ર કરાવેલ તે હિરલ છોકરી તેમના ઘરે ન હતી અને ફરીયાદીએ પોતાના રૂપિયા પરત આપવાનું કહેતા તેઓ અલગ-અલગ બહાના બતાવી અંહી આવ્યા છો તો તમને જાનથી પતાવી દેશુ અને હિરલ મરી જવાની વાત કરે છે. તેમાં તમને ફસાવી દેશુ તેવી ધમકીઓ આપેલ જેથી તેઓ બીજીવાર ત્યાં ગયેલ નહી. તેઓને ખબર પડી ગયેલ કે, આ લોકોએ તેઓની સાથે છેતરપીડી કરેલ છે. ફરીયાદીને કોઈને કોઈ રીતે રૂપિયા પરત મળી જાય તે સારુ પ્રયત્ન કરતા હતા પરંતુ આરોપીઓઓ તરફથી કોઈ જ જવાબ ના મળતા હવે તેમના વિરૂધ્ધમાં પોલીસ ફરિયાદ કરેલ છે. જેમાં લાલાભાઈ જીવાભાઈ ભરવાડ રહે. રાફુ, તા.સમી તથા જીવણભાઈ ગોવિંદભાઈ ભરવાડ રહે. ઝરીયા, તા. જી-બોટાદ તથા

ગોવિંદભાઈ કાળાભાઈ ભરવાડ રહે- બોટાદ પાંચપડા પાળીયાદ રોડ, તા.જી-બોટાદવાળા તથા મનુભાઈ ભરવાડ આશરે ઉ.વ.૪૫ રહે. કુબા, તા-ધોળકા, હાલ રહે-વડોદરાવાળા તથા હિરલ આશરે ઉ.વ.૨૩ (જેનું આખું નામ ખબર નથી) વાળાઓ ગુનાહિત કાવતરૂં રચી ફરીયાદીને વિશ્વાસમાં લઈ છેતરપીડી કરવાના ઇરાદાથી લગ્ન કરી તથા બળાત્કારના કેસમાં ફસાવી દેવાની ધમકી આપી રૂ.૧૦,૦૦,૦૦૦/- (દસ લાખ) ફરીયાદી પાસેથી બળજબરીથી કઢાવી લીધેલ તથા દુલ્હન હિરલે ફરીયાદીના સૌના/ચાંદીના દાગીના રૂ.૧.૨૫,૦૦૦/- ના લઈ જઈ કાવતરૂં રચી, વિશ્વાસઘાત ગુનાઓ કરેલ છે.

(૮) તપાસ કરનાર અધિકારીશ્રીની ફર્ધર રીમાન્ડની અરજી વંચાણે લેતાં તે માટે જણાવેલ કારણો એવા છે કે, લાંબા અંતરના અલગ અલગ સ્થળે જવાનું હોય તેથી દિન-૨ ની પોલીસ કસ્ટડીનો સમય ટુંકો પડેલ છે તથા આરોપી ઇલાબેન ઉર્ફે હિરલબેન નાઓએ પુછપરછમાં તેઓનો સંપર્ક ગોવિંદભાઈ કાળાભાઈ ભરવાડ સાથે સંગીતાબેને કરાવેલ તથા રાજકોટના ઇસમ દેવરાજભાઈની પણ ભુમિકા જણાઈ આવેલ છે, જેથી આ મુદ્દાઓ બાબતે ઉંડાણ પુર્વક તપાસ કરવાની છે. સામાવાળા (મૂળ આરોપીઓ) સતત ટેલીફોનિક સંપર્કમાં રહેલ હોઈ તે બાબતે વધુ રીમાન્ડની જરૂરીયા છે અને ફરીયાદી પાસેથી રૂ.૧૦,૦૦,૦૦૦/- જેટલી મોટી રકમ રીકવર કરવા માટે વધુ રીમાન્ડની જરૂરીયાત છે.

(૯) સામાવાળા (મૂળ આરોપીઓ) ના દિન-૨ ના રીમાન્ડ મંજૂર કરવામાં આવેલા અને તે દરમિયાન તપાસ કરનાર અધિકારીને વધુ માહિતી પણ મળેલ છે પરંતુ તે તમામ માહિતી તથા મુદ્દાઓ બાબતે સામાવાળા (મૂળ આરોપીઓ) ની હાજરી વગર તપાસ ન થઈ શકે તેવા કોઈપણ કારણો જણાઈ આવતા નથી. વધુમાં કોલ ડીટેલ રેકર્ડ તથા સીમકાર્ડની માહિતી લેવા માટે આરોપીઓની કોઈ જરૂરીયાત રહેલ નથી. વધુમાં કાયદાનો પ્રસ્થાપિત સિદ્ધાંત છે કે રીકવરી કે ડિસ્કવરી માટે પોલીસ કસ્ટડી મળી શકે નહીં. તપાસ કરનાર અધિકારીને કુલ મળીને સામાવાળા (મૂળ આરોપીઓ) ને ૨૪ કલાક ઉપરાંત દિન-૨ ની પોલીસ કસ્ટડી મળેલ છે અને આથી તપાસ કરનાર અધિકારીને પુરતો સમય મળેલ છે. આથી, નામ.એડી.ચીફ જ્યુડી.મેજી.કોર્ટ, રાધનપુર નાઓએ ફરીયાદની હકીકત તથા રીમાન્ડ દરમિયાન થયેલ તપાસની કાર્યવાહી બાબતે કેસ ડાયરી વંચાણે લઈ, તપાસ કરનાર અધિકારીની બી.એન.એસ.એસ.ની કલમ-૧૮૭ મુજબ સામાવાળાઓ (મૂળ આરોપીઓ) ની અરજી નામંજૂર કરેલ છે, તે ન્યાયોચિત છે અને તેમાં હસ્તક્ષેપ કરવાનું કોઈ કારણ

જણાતુ નથી. આથી મુદા નં.૧ નકારમાં ઠરાવવામાં આવે છે અને મુદા નં.૨ પરત્વે નિચે મુજબનો આખરી હુકમ કરવામાં આવે છે.

**-:: આખરી હુકમ ::-**

(૧) આથી અરજદારની ફોજદારી રીવીઝન અરજી નં.૦૮/૨૦૨૬ નામંજુર કરવાનો હુકમ ફરમાવવામાં આવે છે.

હુકમ આજરોજ તા.૩૦મી, માહે-માર્ચ, સને-૨૦૨૬ ના રોજ ખુલ્લી અદાલતમાં વાંચી, સંભળાવી જાહેર કર્યો.

તારીખ: ૩૦/૦૩/૨૦૨૬  
મું.રાધનપુર, પાટણ.

**રાજકુમાર રામસિંહ ચૌધરી**  
બીજા અધિક સત્ર ન્યાયધીશ  
મું.રાધનપુર, જી.પાટણ  
જજ કોડ નં.જીજે-૦૧૫૧૨